

خلع کی شرعی حیثیت

اورنگزیب *

ABSTRACT:

Married life is an important aspect of human society, on which a prosperous life depends. Almost every Culture, civilization and religion Legislate for family life. There is a part of these laws to end the marital relationship which is denoted by "DIVORCE". Divorce is mentioned in detail in Islamic Sharia, and there were several specific terms for divorce is used in Islamic religion for example Talaq, Iela and khul'a etc but generally the man has the power to divorce her wife in islamic laws, while the women, just in specific conditions, can take divorce by the court with a deal in which she gives her dower to her husband and takes divorce from his husband. This process is known as "KHUL'A".

Keywords: Khul'a, Divorce, Separation, Canceling, Marriage.

انسانی خوشگوار زندگی میں ازواجی بہتر تعلقات کو نہایت اہمیت حاصل ہے۔ انسانیت اپنی تخلیق کے ابتداء سے ہی مرد و زن کے جوڑے میں منسلک ہے اور اسی سلسلے کے سبب عالم بھر میں انسانی انفرادی اور سماجی ترقی ممکن ہوئی۔ نیز ازدواجیت کے تعلقات کو قانونی شکل دینے کے لیے مختلف مذاہب اور تہذیبوں میں متعدد قوانین وضع کیے گئے۔

شادی کے بعد خوشگوار زندگی اس بات کا تقاضا کرتی ہیں کہ زوجین میں بہتر تعلقات، طبیعت میں ہم آہنگی نیز محبت و الفت فروغ پائے۔ لیکن مذکورہ امور کبھی تو فطری طور پر موافق ہوتی ہیں تو کبھی مخالف۔ موافق ہونے کی صورت میں زندگی خوشیوں کا گوارہ بن جاتی ہے۔ اور ذہنی ہم آہنگی نہ ہونے کی صورت میں زندگی اجیران اور محض سمجھوتے کی حیثیت اختیار کر جاتی ہے۔ کبھی کبھار تو بگاڑ اس حد تک نقصان دہ ہو جاتا ہے کہ دو خاندانوں کے درمیان کشیدگی اور تناؤ خاندانی دشمنی اور آنے والی نسلوں تک نفرتوں کے پروان چڑھنے کا سبب بنتی ہے اور معاملہ باہم دست درازی اور جنگ و جدال کو پہنچ جاتا ہے۔ مذکورہ تباہ کن نتائج تک پہنچنے سے پہلے ہی اگر کوئی راہ خوش اصولی سے زوجین کے نکاح کے رشتہ کو خیر باد کہنے کی موجود ہو اور قانونی طور پر اسے استعمال کرنے کا حق بھی ہو نیز معاشرتی اعتبار سے ان جیسی مخصوص صورتوں میں اس حق کے استعمال کو مذموم بھی نہ جانا جاتا ہو، تو زوجین کو ازدواجی تعلق کے انقطاع کے بعد بہتر زندگی گزارنے کا اچھا موقع میسر ہو سکتا ہے۔ سلسلہ ازدواجیت کے تسلسل کو قانونی، مذہبی یا معاشرتی طور پر منقطع کرنے کو طلاق کہتے ہیں۔ اسلامی تعلیمات کی

* ریسرچ اسکالر، پی، ایچ، ڈی۔ شعبہ: علوم اسلامیہ، کلیہ معارف اسلامیہ، وفاقی اردو یونیورسٹی، کراچی

برقی پتا: aurangzebkharaani@yahoo.com

تاریخ موصولہ: ۱۵/۱/۲۰۱۷ء

روشنی میں عورت اگر ازدواجی تعلقات کو ختم کرنے کے لیے قاضی کی طرف رجوع کرے اور قاضی مخصوص شرائط کی روشنی میں زوجین میں جدائی کا فیصلہ کر دے تو اسے خلع کہتے ہیں۔
خلع:

خلع کے لغوی معنی کے بارے میں علامہ زبیدی، فرماتے ہیں: ”خلع، (وزن میں) منع کی طرح ہے۔ جس کے معنی نزع یعنی نکالنے کے ہیں۔ سوائے اس کے خلع میں نزع کے معنی مہلت کے ساتھ ہیں یہ لیٹ فرماتے ہیں جبکہ بعض محققین خلع اور نزع کو مترادف کہتے ہیں۔“ (۱)

خلع کے اصطلاحی تعریف میں اختلاف ہے جسے سمجھنے کے لیے ادلہ شرعی کی طرف مراجعت ضروری ہے۔ لہذا اس سے بنیادی اسلامی ماخذ قرآن کریم ہے۔ جس میں طلاق اور خلع سے متعلق ارشاد ہے۔

”الطَّلَاقُ مَوْتَانِ فَاِمَسَاكٌ بِمَعْرُوفٍ اَوْ تَسْرِیْحٌ بِاِحْسَانٍ وَلَا یَحِلُّ لَكُمُ اَنْ تَاْخُذُوْا مِمَّا اَتَيْتُمُوْهُنَّ شَيْئًا اِلَّا اَنْ یَّخَافَا اَلَّا یُقِیْمَا حُدُوْدَ اللّٰهِ فَاِنْ یُقِیْمَا حُدُوْدَ اللّٰهِ فَلَا جُنَاحَ عَلَیْهِمَا فِیْمَا افْتَدَتْ بِهٖ تِلْكَ حُدُوْدُ اللّٰهِ فَلَا تَعْتَدُوْهَا وَمَنْ یَتَعَدَّ حُدُوْدَ اللّٰهِ فَاُولٰٓئِكَ هُمُ الظَّالِمُوْنَ. فَاِنْ طَلَّقَهَا فَلَا تَحِلُّ لَهٗ مِنْ بَعْدِ حَتّٰی تَنْكِحَ رَجُلًا غَیْرَهٗ فَاِنْ طَلَّقَهَا فَلَا جُنَاحَ عَلَیْهِمَا اَنْ یَّتَرَاجَعَا اِنْ ظَنَّا اَنْ یُقِیْمَا حُدُوْدَ اللّٰهِ وَ تِلْكَ حُدُوْدُ اللّٰهِ یُبَیِّنُهَا لِقَوْمٍ یَّعْلَمُوْنَ“۔ (۲)

طلاق (صرف) دوبار ہے (یعنی جب دودفعہ طلاق دے دی جائے تو) پھر (عورتوں کو) یا تو بطریق شائستہ (نکاح میں) رہنے دینا ہے یا بھلائی کے ساتھ چھوڑ دینا۔ اور یہ جائز نہیں کہ جوہر تم ان کو دے چکے ہو اس میں سے کچھ واپس لے لو مگر اس صورت میں کہ دونوں کو اندیشہ ہو کہ وہ اللہ کی حدوں کو قائم نہیں رکھ سکیں گے۔ ہاں اگر زن و شوہر کو خوف ہو کہ وہ اللہ کی حدوں کو قائم نہیں رکھ سکیں گے تو اگر عورت (خاوند کے ہاتھ سے) رہائی پانے کے بدلے میں کچھ دے ڈالے تو دونوں پر کچھ گناہ نہیں، یہ اللہ کی (مقرر کی ہوئی) حدیں ہیں ان سے باہر نہ نکلنا۔ اور جو لوگ اللہ کی حدوں سے باہر نکل جائیں گے وہ گنہگار ہوں گے۔ (۳)

قرآن کریم میں خلع سے متعلق حکم سے پہلے اور بعد میں طلاق کا تذکرہ ہے۔ لہذا یہاں شبہ پیدا ہوتا ہے کہ آیا خلع طلاق ہی کی حیثیت رکھتا ہے یا طلاق کے علاوہ ایک مستقل حکم ہے۔

خلع طلاق یا نسخ نکاح

اس بحث کو بہتر طور پر سمجھنے کے لیے ہم مختلف حضرات کی رائے پر مبنی تفصیلات کو دو فریقوں میں تقسیم کرتے ہیں۔

فریق اول: وہ علماء کرام ہیں جو خلع کو ایک ایسا عقد معاوضہ مانتے ہیں جس میں زوجہ مال کے بدلے خاوند سے طلاق کا مطالبہ کرتی ہے۔ اور خاوند کا عوض قبول کر کے طلاق دینا دراصل خلع ہے۔ اور ان حضرات کے ہاں حاکم، قاضی یا جج، بغیر خاوند کی رضامندی کے ایک طرفہ فیصلے سے خلع کا حکم صادر نہیں کر سکتا۔ اور خلع کے لیے قاضی کا ہونا ضروری نہیں، جبکہ میاں بیوی باہم رضامندی سے خلع کر لیں۔

فریق دوم: ایسے علماء کرام ہیں جو خلع کو طلاق نہیں مانتے بلکہ فسخ نکاح مانتے ہیں۔ اور ان کے ہاں خلع کا اختیار فقط حکومت، قاضی یا جج کو ہے۔ اور حاکم تحقیق حال کے بعد صرف عورت کے مطالبے پر خاوند کے بغیر رضامندی کے ایک طرفہ طور پر خلع کا حکم صادر کر سکتا ہے۔

قرآن سے استدلال:

فریق اول:

(۱) ”فَإِنْ خِفْتُمْ أَلَّا يَاقِيَا حُدُودَ اللَّهِ“ (پس اگر تم دونوں ڈرتے ہو کہ حدود اللہ کو قائم نہ کر سکو گے) سے ظاہر ہوتا ہے کہ عورت اور اس کا شوہر دونوں باہمی حقوق کی ادائیگی نہ کر کے حدود اللہ کو قائم نہ رکھنے کا اندیشہ رکھتے ہوں تو دونوں کو باہم خلع کرنے کا کہا گیا ہے۔

(۲) ”فَلَا جُنَاحَ عَلَيْهِمَا“ (ترجمہ: پس تم دونوں پر کوئی گناہ نہیں) اس جملے میں ”ہما“ ضمیر تثنیہ کا مستعمل ہے، یعنی زوجین اگر مال کے بدلے طلاق پر راضی ہیں تو باہمی رضامندی سے مال لینے میں کوئی قباحت نہیں۔ اس سے بھی دونوں کی رضامندی ظاہر ہوتی ہے۔

(۳) ”فِيمَا افْتَدَتْ بِهِ“ (اس مال) میں جس کو عورت فدیے طور پر دیتی ہے) اس سے معلوم ہوتا ہے کہ خلع، عقد معاوضہ ہے، یعنی خاوند مال کے عوض طلاق دے گا۔ اور جملہ عقد میں فریقین کا راضی ہونا شرط ہے۔

فریق اول خاوند کی رضامندی کو خلع کے لیے ضروری مانتا ہے، اس کی ایک وجہ یہ بھی ہے کہ قرآن کریم میں ارشاد باری تعالیٰ ہے: ”اور اگر تم عورتوں کو ان کے پاس جانے سے پہلے طلاق دے دو لیکن مہر مقرر کر چکے ہو تو آدھا مہر دینا ہوگا۔ ہاں اگر عورت مہر بخش دے یا مرد جن کے ہاتھ میں عقد نکاح ہے (اپنا حق) چھوڑ دے (اور پورا مہر دے دیں تو ان کو اختیار ہے) اور اگر تم مرد لوگ ہی اپنا حق چھوڑ دو تو یہ پرہیز گاری کی بات ہے۔“ (۴)

مذکورہ آیت میں ”الَّذِي بَيْنَهُ عَقْدَةُ النِّكَاحِ“ (وہ مرد جس کے ہاتھ میں نکاح کی گرہ ہے) اس کے بارے میں رسول اللہ ﷺ کا ارشاد منقول ہے: ”رسول اللہ ﷺ نے ارشاد فرمایا (جس کا مفہوم یہ ہے کہ) عقد نکاح کا ولی خاوند ہی ہوتا ہے۔“ (۵)

صحابہ میں حضرت علی بن ابی طالب (۶) حضرت عبداللہ بن عباس (۷) اور حضرت جبیر بن مطعمؓ اور تابعین میں مجاہدؒ، قاضی شریحؒ (۸) سعید بن جبیرؒ (۱۰) سعید بن مسیبؒ (۱۱) ضحاکؒ (۱۲) شعیبؒ، مکرمہؒ، نافعؒ، محمد بن سیرینؒ، محمد بن کعبؒ، ابو

مجلد، ربیع بن انس، مکحول اور مقاتل بن حیان۔ (۱۳) وغیرہ کے ہاں عقدہ نکاح کا مالک ”خاوند“ ہے۔

حدیث رسول اللہ ﷺ اقوال صحابہؓ اور اکثر تابعین و مفسرین کی رائے یہی ہے کہ نکاح کی گرہ خاوند کے ہاتھ میں ہے۔ تو اس سے ثابت ہوا کہ خاوند کی رضامندی کے بغیر خلع کے ذریعے ایک طرفہ طور پر نسخ نکاح کا حکم صادر کرنا، قرآن کی مذکورہ بالا تشریحات کے منافی ہوگی۔

فریق دوم: قرآن کریم میں چونکہ ارشاد باری تعالیٰ ہے۔ ”الطلاق مرتان“، یعنی طلاق دوم مرتبہ ہے اور پھر خلع کا مستقل ذکر ہوا، اور اس کے بعد ارشاد ہوا:۔ ”پس اگر عورت کو طلاق دی تو وہ حلال نہیں ہوگی یہاں تک کہ وہ کسی اور سے نکاح نہ کر لے“۔ (۱۴) یہ تیسری طلاق کا بیان ہے۔ اگر خلع کو بھی طلاق شمار کیا جائے تو یوں چار طلاق ہو جائیں گی جس کا کوئی قائل نہیں، یہ استدلال حضرت ابن عباسؓ کا ہے۔ (۱۵) لہذا خلع طلاق نہیں بلکہ قاضی کے ذریعے نسخ نکاح کرنا ہے، اور اس میں خاوند کی رضامندی ضروری نہیں۔

حدیث رسول اللہ ﷺ، اقوال صحابہؓ اور تابعینؓ سے استدلال:

فریق اول: رسول اللہ ﷺ کے زمانہ مبارک میں حضرت ثابت بن قیسؓ کی زوجہ نے رسول اللہ ﷺ کی خدمت اقدس میں حاضر ہو کر عرض کیا کہ میں اپنے خاوند کی خدمت نہ کر کے ناشکری اور شوہر کی نافرمانی کے خوف کا اندیشہ رکھتی ہوں، تو آپ ﷺ نے ان سے اس باغ کے واپسی کا مطالبہ فرمایا، جو ان کے شوہر نے بطور مہر دیا تھا، اس پر وہ راضی ہو گئیں۔ چنانچہ رسول اللہ ﷺ نے ان کے شوہر سے فرمایا:۔ ”باغ قبول کر لو اور اسے ایک طلاق دے دو“۔ (۱۶)

اس حدیث میں خلع کے معاملے میں صراحتاً خاوند کو طلاق دینے کا فرمایا گیا۔ اور اس روایت کو طلاق دینے کے الفاظ کے ساتھ امام بخاریؒ کے علاوہ امام نسائیؒ نے اپنی سنن میں (۱۷) امام بیہقیؒ نے اپنی سنن میں (۱۸) امام دارقطنیؒ نے اپنی سنن میں (۱۹) اور امام طبرانیؒ نے المعجم الکبیر میں (۲۰) نقل فرمایا ہے۔ اور مصنف عبدالرزاقؒ میں یوں منقول ہے۔

”آپ ﷺ نے زوجہ سے مہر لوٹانے کا مطالبہ فرمایا تو انہوں نے (قبول کرتے ہوئے) جواب دیا۔ جی ہاں! پھر آپ ﷺ نے ان کے خاوند کو بلایا اور ان سے فرمایا یہ (عورت) تمہیں تمہارا باغ (طلاق کے عوض) لوٹا رہی ہے۔ تو خاوند نے عرض کیا، ”کیا یہ (باغ) میرا ہو جائے گا؟“۔ آپ ﷺ نے فرمایا، جی ہاں! تو خاوند نے کہا، اے اللہ کے رسول! پھر تو میں نے قبول کر لیا۔ تو نبی ﷺ نے فرمایا، تم دونوں جاؤ، یہ ایک (طلاق) ہوگئی۔ پھر ان صحابہؓ نے، اس کے بعد رافعہ عابدیؓ سے نکاح کیا اور پھر (خلع) کے لیے حضرت عثمانؓ کے پاس آئیں اور کہنے لگیں، میں اپنا مہر لوٹاتی ہوں (طلاق کے بدلے) تو حضرت عثمانؓ نے ان کے شوہر کو بلایا اور اس نے (طلاق کے عوض) مہر کا واپس لینا قبول کر لیا۔ تو حضرت عثمانؓ نے فرمایا! چلی جا یہ ایک (طلاق) ہوگئی۔“ (۲۱)

مندرجہ بالا روایت میں خلع کا طلاق ہونا صراحۃً ثابت ہے۔ لہذا مذکورہ بالا حدیث کی روشنی میں کہا جاسکتا ہے کہ خلع طلاق ہی ہوتا ہے۔ نیز اس کی تائید صحابہؓ اور تابعینؓ کی درج ذیل روایات سے بھی ہوتی ہے۔

حضرت عثمان بن عفانؓ: حضرت ام بکر اسلمیہؓ نے اپنے خاوند عبداللہ بن اسیدؓ سے خلع لیا پھر وہ اس معاملے کو لے کر حضرت عثمانؓ کے پاس آئیں تو حضرت عثمانؓ نے فرمایا: ”یہ (خلع) ایک طلاق ہوتی ہے۔ سوائے اس کے کہ (طلاق کی) تعداد جو مقرر کرے تو اتنے ہی (طلاق) ہوتے ہیں۔“ (۲۲)

یہ روایت نقل فرمانے کے بعد امام محمدؒ فرماتے ہیں: ”ہم اسی وجہ سے خلع کو ایک طلاقِ بائنہ مانتے ہیں سوائے اس کے کہ تین طلاقوں کا کہہ دے یا تین طلاق کی نیت کرے تو تین طلاق ہو جاتی ہیں۔“ (۲۳)

حضرت علیؓ بن ابوطالب: خلفائے راشدین میں سے ہیں اور فقہائے صحابہؓ میں ممتاز حیثیت کے حامل ہیں۔ ان سے منقول ہے: ”امام شعیبیؒ روایت کرتے ہیں کہ حضرت علیؓ نے ارشاد فرمایا، جب کوئی طلاق کے لیے قیمت لے، تو یہ ایک (طلاق) ہوتی ہے۔“ (۲۴)

حضرت عبداللہ بن مسعودؓ: صحابہؓ میں فتویٰ دینے والے اور آپ ﷺ کی بھرپور خدمت کرنے والے صحابی ہیں۔ آپؓ سے ابراہیم نخعیؒ روایت کرتے ہیں: ”حضرت عبداللہ بن مسعودؓ صرف خلع یا تین طلاقوں کو طلاقِ بائن سمجھتے تھے۔“ (۲۵)

حضرت عبداللہ بن عباسؓ: سے روایت ہے: ”حضرت عبداللہ بن عباسؓ سے منقول ہے کہ رسول اللہ ﷺ نے خلع کو طلاقِ بائن کیا ہے۔“ (۲۶)

حضرت ابن عباسؓ کا ایک قول خلع کے عدم طلاق کا بھی ہے۔ جسے ہم آگے نقل کریں گے۔ تابعینؓ میں:

(۱) سعید بن جبیر بن ہشام الاسدی (متوفی: ۹۵ھ)، جلیل القدر تابعی ہیں جن کی روایات تمام صحاح ستہ اور دیگر کتب حدیث میں خاص کر ابن عباسؓ اور دیگر صحابہؓ سے موجود ہیں۔ بہت سے صحابہؓ سے شرفِ تلمذ حاصل کی، نیز مجتہدین میں شمار ہوتے ہیں۔ فرماتے ہیں: ”خلع طلاقِ بائن ہے۔“ (۲۷)

(۲) حسن بن ابوالحسن (متوفی: ۱۱۰ھ) جو حسن بصریؒ سے مشہور ہیں، جلیل القدر تابعی ہیں جنہوں نے بہت سے صحابہؓ سے فیض حاصل کیا۔ نیز مجتہد مفتیانِ کرام میں ان کا شمار ہوتا ہے۔ علومِ دین میں ممتاز حیثیت رکھتے ہیں۔ ان سے منقول ہے: ”حسن (بصری) سے منقول ہے کہ انہوں نے فرمایا، جب کوئی شخص مال قبول کر لے اگرچہ وہ طلاق نہ دے پھر بھی وہ ایک (طلاق) شمار ہوتا ہے۔“ (۲۸)

(۳) محمد بن مسلم بن عبید اللہ بن عبداللہ بن شہابؒ، (متوفی: ۱۲۵ھ) جو ابن شہاب زہریؒ سے مشہور ہیں۔ بلند مرتبہ تابعین میں سے ہیں۔ مجتہد علماء میں شمار کیئے جاتے ہیں۔ فرماتے ہیں: ”فدیہ (کے بدلے میں خلع لینا) طلاق ہے۔“ (۲۹)

- امام زہریؒ سے یہ بھی منقول ہے کہ ”جب کوئی شخص اپنی زوجہ کو طلاق فروخت کر لے تو وہ خلع ہوتا ہے۔“ (۲۰)
- (۴) عبد اللہ بن ابونعیم، یسار الہکی (متوفی: ۱۳۱ھ)، جلیل القدر معاصر تابعینؒ ہیں۔ جن کی روایات جملہ صحاح ستہ میں موجود ہے۔ ثقہ راوی ہیں۔ فرماتے ہیں: ”خلع طلاق ہے۔“ (۳۱)
- (۵) ابراہیم بن یزید بن قیس الاسود بن عمرو النخعیؒ (المتوفی: ۱۹۶ھ)، جو اہل کوفہ کے بڑے علماء میں سے ہیں، فرماتے ہیں: ”خلع طلاق بائن ہے۔“ (۳۲)

ائمہ اربعہ:

حنفی فقہ: امام محمدؒ جو امام ابوحنیفہؒ کے شاگرد ہیں، فرماتے ہیں: ”یعنی خلع طلاق بائن ہے۔“ (۳۳)

شمس الائمہ امام سرحسیؒ فرماتے ہیں: ”خلع سلطان (حاکم) اور غیر حاکم دونوں سے ہونا جائز ہے اس لیے کہ یہ ایک عقد ہے جس کا انحصار باہمی رضامندی پر ہے جیسا کہ جملہ عقود میں ہوتا ہے۔ یہ بمنزلہ طلاق بالعوض ہے۔ شوہر کو ولایت طلاق حاصل ہے اور زوجہ کے لیے عوض کے لزوم کی ولایت۔ تو اس میں حاکم (قاضی) کے حضوریت کے شرط کا کوئی معنی نہیں۔“ (۳۴)

فقہ مالکی: محمد بن احمد، بدلیۃ المجتہد ونہایت المقصد میں رقم فرماتے ہیں: ”خلع، فدیہ، صلح اور مبارات سب کے سب ایک ہی معنی میں ہیں اور وہ یہ کہ عورت کا خرچ کرنا اپنے طلاق پر۔ سوائے اس کے کہ، خلع خاص ہے اس تمام مال کے خرچ کرنے کا جو عورت کو (خاوند کی طرف سے) دیا گیا ہے۔“ (۳۵)

شمس الدین خطاب الرعینی مالکی، رقم فرماتے ہیں: ”یہ باب خلع کے جائز ہونے پر ہے اور وہ (خلع) دراصل طلاق ہے عوض کے ساتھ۔“ (۳۶)

فقہ مالکیہ میں زوجین کی طرف سے جو حکم منتخب کیے جاتے ہیں، انہیں بعض صورتوں میں مخصوص شرائط کے ساتھ فسخ نکاح کا اختیار ہے۔

شوافع: امام شافعیؒ نے اپنی کتاب ”الام“ میں لکھا ہے کہ خلع دراصل طلاق ہی ہے اور پھر یہ دلیل رقم فرماتے ہیں۔

”ہم نے خلع کو اس لیے طلاق کیا ہے کیونکہ اللہ تعالیٰ ارشاد فرماتے ہیں۔ (ترجمہ: طلاق دومرتبہ

ہے) پس ہم نے اللہ تعالیٰ کی بات سمجھی کہ طلاق کا وقوع خاوند کے واقع کرنے سے ہی ہوتا ہے لہذا

ہم نے جان لیا کہ خلع بھی واقع نہیں ہوتا سوائے اس کے کہ خاوند خود اسے واقع نہ کرے۔“ (۳۷)

امام شافعیؒ کا قول قدیم خلع کے عدم طلاق کا تھا۔

حنابلہ: امام احمد بن حنبلؒ سے خلع کے بارے میں دو روایتیں ہیں۔ ایک تو لفظ خلع مع نیت طلاق ہو تو طلاق ہوگا اور بغیر طلاق کی نیت سے خلع فسخ نکاح ہوگا۔ اور دوسرا قول خلع کے ہر حال میں طلاق بائن ہونے کا ہے۔ جیسا کہ ابن قدامہؒ نقل فرماتے ہیں: ”خلع طلاق بائن ہے سوائے اس کے کہ یہ لفظ خلع یا فسخ یا مفادات کیساتھ بیان ہو اور اس میں

طلاق کی نیت نہ ہو، تو یہ فسخ (نکاح) ہوگا اور اس سے (تین طلاق) کے عدد میں کمی نہیں آئے گی۔ یہ ایک روایت ہے (امام احمد بن حنبل سے) جبکہ دوسری روایت یہ ہے کہ خلع ہر حال میں طلاق بائن ہی ہے۔“ (۲۸)

سوائے امام مالک کے بعض مخصوص شرائط اور صورتوں اور احمد بن حنبل کے ایک قول کے تمام ائمہ اربعہ کے ہاں خلع طلاق ہے اور یہ عقد معاوضہ ہے جس میں زوجین کا راضی ہونا ضروری ہے۔ نیز قاضی یاجج بغیر خاوند کی رضامندی کے یک طرفہ فسخ نکاح یا طلاق کا حکم صادر نہیں کر سکتے تھے۔

فریق ثانی: بعض محققین حضرات کے ہاں خلع، طلاق نہیں ہوتا بلکہ عورت کو شریعت کی طرف سے ملنے والا ایسا حق ہے کہ جسے وہ قاضی سے اپنے حق تلفی یا خاوند کی طرف سے ظلم و جور کی حالت میں یا حدود اللہ کے عدم قیام کے قوی اندیشے کے پیش نظر خاوند کے طلاق پر عدم رضامندی جیسی صورتوں میں فسخ نکاح کرا کے جاں خلاصی حاصل کر سکتی ہے۔ اور خلع کے واقع ہونے سے خاوند کو نکاح کی وجہ سے ملنے والے تین طلاق میں سے کچھ کمی نہیں ہوگی۔ اس پر دلیل حضرت ابن عباسؓ طلاق سے سورۃ بقرہ کی آیت ۲۲۹ اور ۲۳۰، کے بارے میں منقول تشریح ہے کہ

حضرت ابن عباسؓ سے روایت ہے، فرماتے ہیں کہ خلع فرقت اور فسخ نکاح ہے۔ طلاق نہیں ہے۔ (کیونکہ) اللہ تعالیٰ نے طلاق کو پہلے ذکر فرمایا، (الطلاق مرتان) اور آخر میں (فان طلقها فلا تحل له من بعد حتی تنکح زوجا غیره)۔ اور خلع کو ان کے درمیان میں، پس (خلع) طلاق نہیں ہے۔ (۲۹)

اس کے علاوہ اور بھی روایات حضرت ابن عباسؓ سے خلع کے طلاق نہ ہونے کی منقول ہیں۔ (۳۰)، لیکن ایسے صریح الفاظ کے ساتھ کہ ”خلع طلاق نہیں ہے“ اور کسی صحابیؓ کا قول نہ مل سکا۔ تابعین میں حضرت عکرمہؓ سے منقول ہے کہ ”ہر وہ (نکاح کو فسخ کرنے والی) چیز جو مال کے بدلے میں ہو پس وہ طلاق نہیں۔“ (۳۱)

ائمہ اربعہ میں سے کوئی بھی مطلقاً خلع کے فسخ نکاح ہونے کا قائل نہیں۔ لیکن بعض ائمہ کرام نے مخصوص شرائط یا بعض صورتوں میں فسخ کا اختیار قاضی یا حکم کو دیا ہے جیسا کہ فقہ مالکی میں ہے اور امام شافعی کا قول قدیم نیز امام احمد بن حنبل کا ایک قول فسخ نکاح کا ہے۔

خلع پر عدت:

خلع لینے کے بعد عورت کتنے مدت کے لیے عدت گزارے گی؟۔ اس کے بارے میں حضرت ابن عباسؓ روایت کرتے ہیں:- ”ثابت بن قیسؓ کی زوجہ نے ان سے خلع حاصل کیا، تو نبی ﷺ نے اس کی عدت ایک حیض کر دی۔“ (۳۲)

اس کے علاوہ صحابہؓ میں سے حضرت عثمانؓ (۳۳)، حضرت ابن عمرؓ (۳۴) اور حضرت ابن عباسؓ (۳۵) اور سلیمان بن یسارؓ تابعین میں سے مغلہ کے لیے ایک حیض کی مدت، عدت گزارنے کے قائل تھے۔ (۳۶)

دوسری جانب محمد بن علیؑ اپنے والد حضرت علیؑ بن ابی طالب سے نقل فرماتے ہیں: ”حضرت علیؑ فرماتے ہیں کہ خلع والی عورت کی عدت طلاق والی عورت کی عدت کی طرح (تین حیض) ہے۔“ (۴۷)

اس کے علاوہ تابعین میں ابراہیم نخعیؒ، ہشام بن عروہؒ، حسن بصریؒ، شعبیؒ، قتادہؒ، سعید بن مسیبؒ اور ابو عیاضؒ کے ہاں بھی مختلفہ کی عدت مطلقہ کی عدت ہوگی۔ (۴۸)

خلع شرعاً ناپسندیدہ:

خلع کی درستی شرعی طور پر اس وقت ہوگی جبکہ عورت نافرمان ہو اور خاوند کی اطاعت نہ کرتی ہو یا طبعی کراہیت یا مزاج میں ہم آہنگی نہ ہونے کے سبب حدود اللہ کے عدم قیام کا قوی اندیشہ ہو تو وہ خاوند کو مال (جو مہر یا مہر کے مساوی ہو) طلاق کے عوض میں پیش کر سکتی ہے۔ جبکہ اگر خاوند زوجہ کے حقوق واجبہ کی ادائیگی کرتا ہو تو پھر اس کے لیے مال لینا اور طلاق دینا درست ہوگا۔ لیکن اگر عورت نے بغیر کسی شرعی عذر کے جیسے حدود اللہ کے فوت ہونے کے بجائے کسی اور غرض، لذت یا خواہشات نفسانی کے حصول کے لیے خلع کا مطالبہ کیا، تو وہ سخت گناہگار ہوگی۔ اگرچہ ایسی صورت میں شرعی تقاضوں کی تکمیل کے بعد خلع واقع ہو جاتی ہے۔ جیسا کہ حدیث میں وارد ہے: ”رسول اللہ ﷺ کے فرمان کا مفہوم ہے کہ جو عورت اپنے خاوند سے بغیر کسی (شرعی) وجہ کے طلاق کا مطالبہ کرے تو اس پر جنت کی خوشبو حرام ہے۔“ (۴۹)

ایک اور روایت میں وارد ہے: ”حضرت ابو ہریرہؓ نبی ﷺ سے روایت کرتے ہیں کہ آپ ﷺ نے فرمایا (جس کا مفہوم یہ ہے کہ) جدا ہونے والی اور خلع لینے والی عورتیں منافقات ہوتی ہیں۔“ (۵۰)

مذکورہ بالا روایات سے معلوم ہوا کہ جس طرح طلاق شرعاً ناپسندیدہ ہے اور خاوند کو قربانی دے کر اپنی زوجہ کو صبر و تحمل سے برداشت کرتے ہوئے زندگی گزارنی چاہیے اور حق طلاق کو استعمال نہیں کرنا چاہیے تو اسی طرح عورت کے لیے بھی خلع کا مطالبہ کرنا شرعاً ناپسندیدہ ہے۔ اور عورت کو بھی چاہیے کہ وہ صبر و برداشت کے ساتھ زندگی گزار کر اجر عظیم کی مستحقہ بنیں۔

اسباب خلع:

عورت کے لیے کب شرعی طور پر خلع کا مطالبہ درست ہوگا؟۔ اس سے متعلق ابوقلابہؒ، محمد بن سیرینؒ اور امام ضحاکؒ فرماتے ہیں کہ اس وقت عورت کا خلع لینا اور خاوند کے لیے خلع کے بدلے مال لینا درست ہوگا کہ جب عورت صریح طور پر فحاشی کی مرتکبہ نہ ہو۔ (۵۱) اور یہ حضرات اپنے مستدل میں قرآن کریم کی آیت: ”ترجمہ: اور (دیکھنا) اس نیت سے کہ جو کچھ تم نے ان کو دیا ہے اس میں سے کچھ لے لو، انہیں (گھروں میں) مت روک رکھنا۔ ہاں اگر وہ کھلے طور پر بدکاری کی مرتکبہ ہو (تو روکنا مناسب نہیں)۔“ (۵۲)

اس کے علاوہ صحابہ میں سے حضرت عمرؓ، حضرت علیؓ اور تابعین میں سے مقسمؒ، شعبیؒ، حمید بن عبد الرحمنؒ، حسن بصریؒ، عطاءؒ، جابر بن زیدؒ، ہشام بن عروہؒ، طاؤسؒ، زہریؒ، اور عمرو بن شعیبؒ کے ہاں شرعاً خلع کا طلب کرنا عورت کے

لیے اس وقت درست ہوگا کہ جب عورت خاوند کی صریح طور پر نافرمان ہو جائے۔ یعنی نافرمانی عورت کی طرف سے ہو اور عورت خاوند کے ساتھ نہ رہنا چاہتی ہو تو عورت کے لیے خلع کا مطالبہ کرنا درست ہوتا ہے۔ (۵۳)

قاضی کا ایک طرفہ فیصلہ:

علماء کرام کی اکثریت اس بات پر متفق ہے کہ قاضی خاوند کی رضامندی کے بغیر ایک طرفہ خلع کا فیصلہ نہیں کر سکتا۔ اگر ایسا کر لے تب بھی عورت خاوند کے نکاح سے خارج نہیں ہوگی۔ جب تک کہ شوہر از خود طلاق نہ دے۔ جبکہ نکاح خلع سے ہٹ کر ایک علیحدہ حکم ہے جو مخصوص شرائط کی تکمیل پر قاضی کی طرف سے ایک طرفہ نافذ کیا جاسکتا ہے۔ خلع کے معاملے میں قاضی کے ایک طرفہ فیصلے کے عدم نفاذ کے دلائل مندرجہ ذیل ہیں۔

(۱) قرآن کریم میں رسول اللہ ﷺ کا حق مؤمنوں پر قاضی یا حاکم سے بھی زیادہ بیان کیا گیا ہے۔ بلکہ آپ ﷺ کا حق مؤمنین کے اپنے جانوں سے بھی بڑھ کر ہے۔ جیسا کہ ارشاد باری تعالیٰ ہے: ”ترجمہ:“ پیغمبر مؤمنوں پر ان کی جانوں سے بھی زیادہ حق رکھتے ہیں۔“ (۵۴)

اس کے باوجود آپ ﷺ نے کبھی بھی ایک طرفہ ایسا فیصلہ صادر نہیں فرمایا کہ جس میں خاوند کی رضامندی نہ ہو۔

(۲) خلع چونکہ ایک عقد معاوضہ ہے جس میں عورت خاوند کو مہر یا کچھ مال دیتی ہے اور اس کے بدلے میں طلاق لیتی ہے لہذا باہمی اموال کے لین دین میں جانبین کی رضامندی قرآن کے نص صریح سے ثابت ہے۔ ارشاد باری تعالیٰ ہے:۔

”ترجمہ: مؤمنو! ایک دوسرے کا مال ناحق نہ کھاؤ، ہاں اگر آپس کی رضامندی سے تجارت کا لین دین ہو۔“ (۵۵)

اس آیت میں بغیر جانبین کی رضامندی کے مال لینے کو باطل کہا گیا ہے۔ چونکہ مہر کی ادائیگی کے بعد زوجہ اس مہر کی مالکہ ہو جاتی ہے اور زوجہ کی ملکیت سے اس کا مال نکل کر خاوند کی ملکیت میں چلا جائے بغیر خاوند کی رضامندی کے تو یہ امر مذکور بالا آیت کے صریح طور پر خلاف ہوگا۔

(۳) دین اسلام میں طلاق غیر مشروط طور پر فقط خاوند ہی کا حق ہے۔ کیونکہ خاوند کو عورت کا حاکم کہا گیا ہے۔ (۵۶) نیز جہاں بھی قرآن کریم میں طلاق کی بات آئی ہے وہاں مردوں کو ہی مخاطب کیا گیا ہے۔ جیسا کہ ارشاد باری تعالیٰ ہے۔

”واذا طلقتم النساء (۵۷) وان طلقتموهن (۵۸) فان طلقها (۵۹) وان عزموا الطلاق (۶۰)۔“

لہذا نکاح کے بندھن کے اختتام کے لیے بھی خاوند کی رضامندی ناگزیر ہے۔

خلع میں قاضی یا جج کا کردار:

اب سوال یہ باقی رہ جاتا ہے کہ اگر زوجین کے باہمی رضامندی سے ہی خلع واقع ہو جاتی ہے تو اس میں قاضی یا جج کا کیا عمل دخل ہے؟۔ جبکہ جج کو جبراً خلع کے نفاذ کا حق ہی نہیں۔ دراصل اسلامی اصولوں کے مطابق قاضی یا جج کے فرائض منصبی میں فقط جبراً احکامات نافذ کرنا ہی نہیں بلکہ فریقین میں باہمی صلح کے لیے اقدامات کرنا بھی ہے۔ نیز قاضی فریقین

کے مسئلے کے تصفیے کے لیے اپنے کردار کو ادا کرنے کا بھی پابند ہوتا ہے کہ زوجہ کے مہر واپس کرنے کے بدلے خاوند کو ترغیب یا اپنی وجاہت اور منصب کے سبب خاوند کو طلاق دینے پر آمادہ کر سکتا ہے۔ اس کے ساتھ ساتھ قاضی خلع کے خصوصیات میں فیصلے سے قبل خوب اچھی طرح تحقیق کرے کہ عورت ناشزہ اور نافرمان ہے اور خاوند حقوق واجبہ (نان، نفقہ، لباس اور رہائش مع حقوق زوجیت) ادا کر رہا ہو، تو پھر خاوند کو طلاق دینے پر آمادہ کرے۔ جیسا کہ رسول اللہ ﷺ نے ثابت بن قیسؓ کی زوجہ کے خلع کے معاملے میں کیا اور پھر حضرت عثمانؓ نے بھی یہی طریقہ اپنایا اور حضرت عمرؓ اور تابعین میں محمد بن سیرینؒ، زہریؒ اور تکی بن سعیدؒ بھی قاضی کے بغیر فقط زوجین کے باہمی رضامندی پر خلع کو نافذ سمجھتے تھے۔ (۶۱) اسی طرح قاضی شریح کا فیصلہ منقول ہے کہ جب ان کے پاس ایک آدمی اور ایک عورت اپنا اختلاف لے کر آئے۔ مرد کہہ رہا تھا کہ، اللہ کی قسم اگر تیرا مال میرے پاس نہ ہوتا تو میں تجھے طلاق دے دیتا۔ عورت نے کہا۔ وہ مال میں نے تجھے اس بات پر دیا کہ تو مجھے طلاق دے۔ تو آدمی نے کہا تجھے طلاق ہے۔ عورت نے کہا اور زیادہ کر، اس شخص نے پھر کہا تجھے طلاق ہے۔ عورت نے کہا اور زیادہ کر۔ آدمی نے تیسری طلاق بھی دے دی۔ تو قاضی شریح نے فرمایا: ”ان دونوں کے لیے وہی ہے جس پر انہوں نے صلح کیا۔“ (۶۲)

اس کے برخلاف حضرت حسن بصریؒ، سعید بن مسیبؒ دونوں حضرات سلطان، قاضی یا جج کے فیصلے کو خلع کے لیے ضروری قرار دیتے ہیں۔

فسخ نکاح کی صورتیں:

فسخ نکاح کے لیے عورت کسی ایسے قاضی کے پاس جائے جو حکومت کی طرف سے مقرر کیا گیا ہو۔ اور وہ قاضی یا جج صرف مندرجہ ذیل صورتوں میں خاوند کی مرضی کے بغیر فسخ نکاح کا حکم صادر کر سکتا ہے۔

- (۱) مرد، حقوق زوجیت (جماع) کی ادائیگی سے قاصر ہو۔ (۲) کوئی شخص باوجود استطاعت کے زوجہ کو نافرمانی و نفقہ دیتا ہو اور ناہی طلاق پر راضی ہو، نیز حاکم کے کہنے پر بھی نان، نفقہ یا طلاق دونوں میں سے کسی چیز پر بھی راضی نہ ہو۔
- (۳) شوہر اگر وسعت کے باوجود زوجہ کو نفقہ نہ دیتا ہو اور قاضی کے بلانے پر عدالت میں جواب دہی کے لیے بھی حاضر نہ ہوتا ہو۔ (۴) ایسا شخص جو غربت اور تنگ دستی کی وجہ سے زوجہ کو نفقہ نہ دے سکتا ہو اور طلاق بھی نہ دیتا ہو۔ (۵) ایسا شخص جو ایسا لاپتہ ہو جائے کہ انتہائی تلاش کے بعد بھی اس کا کوئی سراغ نہ لگ سکے۔ (۶) ایسا شخص جو مجنون ہو جائے کہ نفقہ دینے پر قادر نہ ہو یا عورت کو جانی نقصان کا اندیشہ ہو یا اس کے ساتھ رہنا ناقابل برداشت ہو۔ (۶۳)

خلاصہ کلام مع سفارشات:

خلع کوئی نادر الوقوع فعل نہیں بلکہ آئے دن خلع کے فیصلے عدالتوں میں دیئے جاتے ہیں۔ اگر اس معاملے میں یک طرفہ فیصلے سے خلع کا حکم صادر کیا جائے اور شرعاً وہ فیصلہ درست نہ ہو تو عورت کا نکاح ثانی، پہلے نکاح کے برقرار ہونے کی

وجہ سے، درست نہ ہوگا۔ جب نکاح درست نہ ہو تو مرد اور عورت کے تعلقات حرام اور جنسی ملاپ بدکاری اور اس سے پیدا ہونے والے بچے حلال نہ ہوں گے۔ اور معاشرہ ایک ایسے زنا کاری میں مبتلا ہوگا کہ جسے جائز سمجھ کر کیا جا رہا ہوگا اور احادیث میں زنا پر وارد اجتماعی و انفرادی وعیدیں وار ہیں، معاشرے کا ایک طبقہ اس کا مستحق ہوگا۔ لہذا، قاضی کو اسلامی معاشرے کو بگاڑ اور عذاب سے روکنے کے لیے خلع کے خصوصیات میں انتہائی محتاط ہونا چاہیے کیونکہ اس فیصلے کے بعد جتنا بھی گناہ ہوگا وہ فیصلہ کرنے والے کو ملے گا جیسا کہ حدیث میں وار ہے: ”حدیث کا مفہوم ہے کہ جس نے کسی کو (کسی مسئلے میں) فتویٰ دیا جو (شرعی طور پر) ثابت نہ ہو تو اس کا گناہ اس پر ہوگا جس نے فتویٰ دیا ہے۔“ (۶۳)

چونکہ پاکستان میں اکثریت آبادی مسلمانوں کی ہے لہذا اس میں اسلامی عائلی قوانین کے مطابق اپنے ازدواجی تعلقات قائم رکھنا یا منقطع کرنا یقیناً یہاں کے ہر شہری کا حق ہے۔ اور اسی حق کو بہتر طریقے سے ادا کرنے کے لیے ۱۹۶۱ء میں عائلی قوانین وضع کیئے گئے جن میں اسلامی تعلیمات کو، کافی حد تک مد نظر رکھا گیا ہے۔ لیکن بعض شقوں میں کچھ اصلاحات کی ضرورت ہے اور ایسے ہی قابل اصلاح امور میں ایک امر خلع کا بغیر خاوند کی رضامندی کے فسخ نکاح کی صورت میں نافذ کرنا بھی ہے، جس پر علماء کرام کو شدید تحفظات ہیں۔ یہاں تک کہ اسلامی نظریاتی کونسل نے اصلاحات پر مبنی سفارشات حال ہی میں پیش کی ہیں۔ اگر انہیں نافذ العمل کر دیا جائے تو مذہبی انتشار سے نہ صرف تحفظ اور قولی محتاط پر عمل ہوگا بلکہ ریاست اور دیندار طبقے کے مابین خلج کو کم کرنے میں معاونت ملے گی۔

مراجع و حواشی

- ۱۔ محمد بن محمد (۱۴۱۴ھ) تاج العروس من جواهر القاموس (الطبعة الاولى)۔ بیروت، لبنان، دار الفکر، ۹۹/۱۱
- ۲۔ سورۃ البقرۃ: ۲۲۹، ۲۳۰۔ فتح محمد (۱۴۳۳ھ)، ترجمہ قرآن کریم، لاہور، پاکستان، ص ۴۷، ۴۸۔ سورۃ البقرۃ: ۲۳۷
- ۵۔ عبدالرحمن بن محمد (۲۰۰۶ء) تفسیر ابن ابی حاتم (الطبعة الاولى)۔ بیروت، لبنان، دار الکتب العلمیہ: ۳۹۰/۱۔
- ۶۔ احمد بن حسن (۱۴۲۴ھ) السنن الکبریٰ للبیہقی (الطبعة الثالثة)۔ بیروت، لبنان، دار الکتب العلمیہ: ۴۰۹/۷۔
- ۷۔ علی بن عمر (۱۳۸۶ھ) سنن دارقطنی، بیروت، لبنان، دار المعرفۃ: ۲۸۰/۳
- ۸۔ عبداللہ بن محمد (۱۴۰۹ھ) مصنف ابن ابی شیبہ (الطبعة الاولى) ریاض، سعودی عرب، مکتبۃ الرشید: ۵۴۴/۳
- ۹۔ علی بن عمر: سنن دارقطنی، ۲۷۸/۳۔ ۱۰۔ عبداللہ بن محمد: مصنف ابن ابی شیبہ، ۵۴۴/۳
- ۱۱۔ علی بن عمر: سنن دارقطنی، ۲۸۱/۳۔ ۱۲۔ عبداللہ بن محمد: مصنف ابن ابی شیبہ، ۵۴۵/۳
- ۱۳۔ عبدالرحمن بن محمد: تفسیر ابن ابی حاتم، ۳۹۰/۱۔ ۱۴۔ سورۃ بقرۃ: ۲۳۰۔ ۱۵۔ عبداللہ بن محمد: مصنف ابن ابی شیبہ، ۱۱۸/۴
- ۱۶۔ محمد بن اسماعیل (۱۴۰۷ھ) الجامع الصحیح المختصر (الطبعة الثالثة)۔ بیروت، لبنان، دار ابن کثیر: ۲۰۲/۱۵
- ۱۷۔ احمد بن شعیبہ نسائی (۱۴۲۰ھ) سنن النسائی (الطبعة الخامسة)۔ بیروت، لبنان، دار المعرفۃ: ۲۸۱/۶
- ۱۸۔ احمد بن حسن: السنن الکبریٰ للبیہقی، ۳۱۳/۷۔ ۱۹۔ علی بن عمر: سنن الدارقطنی، ۲۵۴/۳

- ۲۰۔ سلیمان بن احمد طبرانی (۱۴۱۴ھ) المعجم الکبیر (الطبعة الثانية) - موصل، عراق: مکتبة العلوم والحکم، ۱۱/۳۷۷۔
- ۲۱۔ عبدالرزاق بن ہمام (۱۴۰۳ھ) مصنف عبدالرزاق (الطبعة الثالثة) - بیروت، لبنان: المکتب الاسلامی، ۲۸۲۶۔
- ۲۲۔ محمد بن حسن شیبانی (۱۴۳۱ھ) الموطأ لمام محمد (الطبعة الاولى) - کراچی، پاکستان: مکتبة البشري، ۳۲۱۴۔
- ۲۳۔ شیبانی: ایضاً، ۲۲۱۲۔ ۲۴۔ عبدالرزاق: مصنف عبدالرزاق، ۲۸۲۶۔
- ۲۵۔ سعید بن منصور (۱۳۸۷ھ) سنن سعید بن منصور (الطبعة الاولى) - بیروت، لبنان: دارالکتب العلمیہ، ۳۸۳۱۱۔
- ۲۶۔ احمد بن حسن: السنن الکبری للبیہقی، ۳۱۶۱۔
- ۲۷۔ عبداللہ بن محمد: مصنف ابن ابی شیبہ، ۱۱۷۱۴۔ مصنف ابن ابی شیبہ، ۸۵۱۴۔
- ۲۸۔ عبدالرزاق: مصنف عبدالرزاق، ۲۸۱۱۶۔ سنن سعید بن منصور، ۳۸۲۱۱۔ ۲۹۔ مصنف عبدالرزاق، ۲۸۱۸۲۔
- ۳۰۔ محولہ بالا، ۲۸۲۶۔ ۳۱۔ محولہ بالا، ۲۸۱۸۲۔ ۳۲۔ مصنف ابن ابی شیبہ، ۱۰۹۱۴۔ ۳۳۔ الموطأ لمام محمد، ۲۲۱۴۔
- ۳۴۔ محمد بن احمد (۱۴۱۴ھ) البیہقی، بیروت، لبنان، دارالمعرفۃ، ۱۷۳۶۔
- ۳۵۔ محمد بن احمد (۱۴۲۵ھ) بدایۃ المجتہد ونہایۃ المقتصد، قاہرہ، مصر: دارالحدیث، ۸۹۳۔
- ۳۶۔ محمد بن محمد (۱۴۱۲ھ) مواہب الجلیل فی شرح مختصر غلیل (الطبعة الثانية) - بیروت، لبنان: دارالفکر، ۷۵۱۱۔
- ۳۷۔ محمد بن ادریس شافعی (۱۴۱۰ھ) الام، بیروت، لبنان: دارالمعرفۃ، ۲۱۲۵۔
- ۳۸۔ عبدالرحمن بن محمد (۱۴۱۵ھ) الشرح الکبیر (الطبعة الاولى) - قاہرہ، مصر: حجر للطباعة والنشر والتوزیع والاعلان، ۲۹۲۲۔
- ۳۹۔ عبداللہ بن محمد: مصنف ابن ابی شیبہ، ۱۱۸۱۴۔ ۴۰۔ سعید بن منصور: سنن سعید بن منصور، ۳۲۰۱۱۔
- ۴۱۔ احمد بن حسن (۱۳۴۴ھ) السنن الکبری للبیہقی (الطبعة الاولى) - حیدرآباد، ہند: مجلس دائرہ المعارف النظامیہ، ۳۱۶۱۔
- ۴۲۔ سلمان بن اشعث، سنن ابی داؤد، لبنان، بیروت: دارالفکر، ۶۷۷۱۔ ۴۳۔ عبداللہ بن محمد: مصنف ابن ابی شیبہ، ۱۱۹۱۴۔
- ۴۴۔ محمد بن عیسیٰ، الجامع الصحیح الترمذی، بیروت، لبنان، داراحیاء التراث، ۹۹۱۳۔ ۴۵۔ عبداللہ بن محمد: مصنف ابن ابی شیبہ، ۱۱۹۱۴۔
- ۴۶۔ ابن ابی شیبہ: ایضاً، ۱۲۰۱۴۔ ۴۷۔ محولہ بالا، ۱۱۹۱۴۔ ۴۸۔ ایضاً۔
- ۴۹۔ عبداللہ بن عبدالرحمن (۱۴۰۷ھ) سنن الدارمی (الطبعة الاولى) - بیروت، لبنان: دارالکتب العربی، ۲۱۶۱۴۔
- ۵۰۔ احمد بن شعیب نسائی: سنن النسائی، ۲۸۰۱۶۔ ۵۱۔ عبداللہ بن محمد: مصنف ابن ابی شیبہ، ۱۱۵۱۴۔
- ۵۲۔ سورۃ النساء: ۱۹۔ ۵۳۔ عبداللہ بن محمد: مصنف ابن ابی شیبہ، ۱۱۵، ۱۱۶، ۱۱۷۔ ۵۴۔ سورۃ الاحزاب: ۶۔
- ۵۵۔ سورۃ نساء: ۲۹۔ ۵۶۔ سورۃ النساء: ۳۴۔ ۵۷۔ سورۃ البقرۃ: ۲۳۱۔
- ۵۸۔ سورۃ البقرۃ: ۲۳۷۔ ۵۹۔ سورۃ البقرۃ: ۲۳۰۔ ۶۰۔ سورۃ البقرۃ: ۲۴۷۔
- ۶۱۔ عبداللہ بن محمد: مصنف ابن ابی شیبہ، ۱۲۰۱۴۔ ۶۲۔ سعید بن منصور: سنن، ۳۳۳، ۳۳۴۔
- ۶۳۔ محمد بن امین (۱۴۱۲ھ) رد المحتار علی الدر المختار (الطبعة الثانية) - بیروت، لبنان: دارالفکر، ۷۰۳ تا ۷۳۳۔
- ۶۴۔ عبداللہ بن عبدالرحمن (۱۴۰۷ھ) سنن الدارمی (الطبعة الاولى) - بیروت، لبنان، دارمی، ۹۶۱۱۔